

## अध्याय अठारह

### जन-जीवन और स्वैच्छिक समाज सेवा संगठन

#### राज्य और संघीय विधान सभाल में जिले का प्रतिनिधित्व

##### राजनैतिक दल

इस जिले में ऐसा कोई भी राजनैतिक दल नहीं है, जिसका केवल स्थानीय महत्व हो, अपितु यहां का प्रत्येक दल अखिल भारतीय स्वरूप का है। इन दलों के सदस्यों की संख्या का सही-सही अनुमान लगाना कठिन है, क्योंकि इसमें निरन्तर परिवर्तन होता रहता है। परन्तु 1951 और 1957 के आम चुनाव के परिणामों के आधार पर यह कहा जा सकता है कि इस जिले की प्रमुख राजनैतिक पार्टियां भारतीय राष्ट्रीय कांग्रेस, प्रजा सोशलिस्ट, कम्युनिस्ट और जनसंघ हैं।

इस जिले में प्रत्येक पार्टी की अपनी जिला समिति और क्षेत्रीय उप-समितियां तथा अन्य प्राथमिक इकाइयां हैं। जिला समिति को छोड़कर जिसका कार्यालय जिले के मुख्यालय पर होता है, अन्य समितियां जिला निकाय के संरक्षण में तहसीलों और गांवों में कार्य करती हैं और उनके कार्यालय और पदाधिकारी पृथक्-पृथक् होते हैं।

**विधान सभा (लेजिस्लेटिव असेम्बली) :—** 1952 के आम चुनावों में राज्य विधान सभा (स्टेट लेजिस्लेटिव असेम्बली) के चुनाव के प्रयोजन के लिये इस जिले को 6 निर्वाचन क्षेत्रों में बांटा गया था, जिनमें से मिसरिख, सिधौली (पश्चिम) और बिसवां एवं सिधौली (पूर्व) द्वि-सदस्यीय निर्वाचन क्षेत्र थे, जिनमें से प्रत्येक में एक सीट अनुसूचित जाति के सदस्य के लिये सुरक्षित थी और सीतापुर दक्षिण-पूर्व, सीतापुर पूर्व और सीतापुर उत्तर-पश्चिम एक सदस्यीय निर्वाचन क्षेत्र थे। 1957 के आम चुनावों में पुराने निर्वाचन क्षेत्रों का परिसीमन किया गया और सिधौली, मिसरिख, बिसवां, सीतापुर, खैराबाद और लहरपुर नामक नये निर्वाचन क्षेत्र बनाए गए, जिनमें से प्रथम तीन क्षेत्र द्वि-सदस्यीय निर्वाचन क्षेत्र हैं।

1952 में जिले में निर्वाचकों की कुल संख्या 6,92,400 थी, जिनमें से 4,21,314 व्यक्तियों (अर्थात् 60 प्रतिशत) ने अपने मताधिकार का प्रयोग किया था। 1957 के आम चुनावों में निर्वाचकों की संख्या बढ़कर, 8,36,945 हो गई और उन निर्वाचकों की संख्या जिन्होंने वास्तव में अपने मताधिकारों का प्रयोग किया था, बढ़कर 6,04,587 (अर्थात् 72 प्रतिशत) हो गयी। इन दोनों आम चुनावों में डाले गये वैध मतों की संख्या क्रमशः 4,09,272 और 5,79,034 है। निम्नलिखित विवरण में विधान सभा के दोनों आम चुनावों में विभिन्न राजनैतिक दलों की स्थिति प्रदर्शित की गई है :—

दल का नाम	1952 में डाले गये वैध मतों की संख्या	1957 में डाले गये वैध मतों की संख्या
1	2	3
भारतीय राष्ट्रीय कांग्रेस .. .. .	1,87,333	आरक्षित 89,115 अनारक्षित 1,39,044
सोशलिस्ट .. .. .	45,792	.. .. .
प्रजा सोशलिस्ट पार्टी .. .. .	.. .. .	आरक्षित 52,550 अनारक्षित 58,462
जनसंघ .. .. .	53,373	आरक्षित 25,308 अनारक्षित 55,066
निर्दल .. .. .	75,512	आरक्षित 26,089 अनारक्षित 1,08,156
उ० प्र० प्रजा पार्टी .. .. .	10,701	.. .. .
किसान मजदूर प्रजा पार्टी .. .. .	27,823	.. .. .
राम राज्य परिषद् .. .. .	8,738	.. .. .
कम्युनिस्ट .. .. .	.. .. .	आरक्षित 7,114 अनारक्षित 18,130

